

ہمارے والدین، شجرہ اے سایہ دار

سیدہ حمیرا مودودی[◦]

بعض لوگ اپنی ذات میں اک انجمن ہوتے ہیں اور بعض لوگ اک شجرہ دار کی مانند کہ جن کے سائے میں اپنے پرائے، امیر غریب، بچے بورڈ ہے، سب پناہ لیتے ہیں اور ان کا پھل کھاتے ہیں۔ ان کی چھاؤں سب کے لیے ہوتی ہے۔ وہ اپنی چھاؤں اور اپنے پھل سے کسی کو بھی محروم نہیں کرتے۔

ہماری اماں جان (یگم مودودی) بالکل ایسی ہی تھیں۔ وہ اپنی ذات میں اک انجمن تھیں۔ ہمارے والد محترم کے حوالے سے ہمارا گھر، وقت لوگوں سے بھرا رہتا تھا، باہر مرد حضرات اور اندر خواتین۔

ہم نے بچپن سے اپنے گھر میں 'جمع' ہوتا دیکھا تھا۔ ۱۱ بج سے گھر کے سب سے بڑے کمرے میں دری، چاندنی کا فرش بچھ جاتا تھا اور ہماری اماں جان نہادھو کر صلوٰۃ التسیع پڑھنے میں مشغول ہو جاتی تھیں۔ اسی اشامیں دُور و نزدیک سے خواتین کی آمد شروع ہو جاتی تھی۔ چونکہ یہ انفرادی عبادت ہے اس لیے ہمارے گھر میں صلوٰۃ التسیع کبھی باجماعت نہیں ہوئی۔ جب جمع کی نماز کا وقت ہو جاتا تھا تو کرہ تقریباً خواتین سے بھر جاتا تھا اور ہماری اماں جان نماز باجماعت پڑھاتی تھیں۔ نماز کے بعد بہت لمبی اجتماعی دعا ہوتی تھی اور اس کے بعد درس قرآن و حدیث ہوتا تھا۔ درس کے بعد دوبارہ دعا ہوتی تھی جس کے بعد یہ اجتماع ختم ہو جاتا تھا۔

اسی طرح عیدین کی نمازیں ہمارے گھر میں ادا ہوتی تھیں۔ ہماری والدہ فجر کی نماز کے بعد تلبیہ پڑھتی جاتی تھیں اور عید کی نماز کے لیے تیاری کرواتی تھیں۔ ابھی ہم دری، چاندنی کا فرش بچا کر فارغ بھی نہیں ہوتے تھے کہ نماز عید کے لیے خواتین کی آمد شروع ہو جاتی تھی، جو آ کر خاموشی کے ساتھ صافیں پاندھ کر پڑھتی جاتی تھیں۔ پھر سب مل کر تلبیہ پڑھتے تھے۔ سورج نکلتے ہی خواتین کو تکبیر وں کے بارے میں ہدایات دی جاتی تھیں اور پھر اماں جان بڑی خوش الحانی سے سب کو نماز پڑھاتی تھیں۔ نماز کے بعد خطبہ ہوتا تھا۔ دعا کے بعد سب کو سویاں کھلائی جاتی تھیں اور خود سب سے گلے ملتی تھیں اور عید کی مبارک باد دیتی تھیں۔

جیسے ہی ذہن پیچھے کی طرف لوٹتا ہے تو چشم تصور میں ایک منظر گوم جاتا ہے۔

رات کا وقت ہے اور اماں جان اپنے بچوں کو اپنے سے لگائے کھڑی ہیں۔ دو لیڈی کا شیبل آگے پڑھتی ہیں۔ وہ اماں جان، ہماری اور پورے گھر کی تلاشی لے رہی ہیں۔ ابا جان کے کپڑے ایک سوٹ کیس میں رکھے ہیں اور وہ تیار ہو کر کہیں جانے کو کھڑے ہیں۔ پھر یکدم ابا جان نے پیچھے مڑ کر ہماری طرف دیکھے بغیر قدرے بلند آواز میں: ”السلام علیکم، خدا حافظ، فی امان اللہ“ کہا اور پولیس والوں کے ساتھ روانہ ہو گئے۔ یہ پہلی گرفتاری تھی جو ۲۳ اکتوبر ۱۹۳۸ء کو ہوئی۔ اس وقت میری عمر آٹھ سال تھی۔

بعد میں، میں نے اماں جان سے پوچھا: ”ابا جان نے ہماری طرف مڑ کر دیکھا کیوں نہیں تھا؟“ تو انہوں نے بڑے اطمینان سے کہا: ”حضرت ابراہیم علیہ السلام نے بھی تو کے سے جاتے وقت حضرت ہاجرہ اور حضرت اسماعیل کی طرف پلٹ کرنہیں دیکھا تھا۔۔۔ پیچھے مڑ کر دیکھنے سے ارادے اور عزم میں کمزوری آ جاتی ہے۔“ وہ چونکہ ہمیں انبیا علیہم السلام کے قصے سناتی رہتی تھیں اس لیے اتنا اشارہ ہی کافی تھا۔

جب ابا جان گرفتار ہوئے تو اس وقت گھر میں بہت تھوڑے سے پیسے تھے۔ ہماری اماں جان نے زندگی کے تمام معمولات بدلت دیے۔ دھوپی کو کپڑے دینے بند کر کے انہوں نے خود کپڑے دھونے شروع کر دیئے جب کہ ان کا تعلق دہلی کے ایسے متول گھرانے سے تھا جہاں بلا مبالغہ ایک رومال بھی خود نہیں دھویا جاتا تھا۔۔۔ ملازم کو فارغ کر کے کھانا خود پکانا شروع

کر دیا۔ اس وقت ایک مائی جوا چھرہ سے جمعہ پڑھنے ہمارے ہاں آیا کرتی تھی اور ایک نالگے والے کی بیوہ بہن تھی، صد کر کے ہمارے ہاں آگئی اور سارے کام سنپھال لیے اور اماں جان سے کہا کہ آپ اللہ تعالیٰ کے کام کریں گھر کے کام میں کروں گی۔ اس کا نام 'بھاگ بھری' [قسمت والی] تھا۔ یہ نام ہماری سمجھ میں نہیں آتا تھا، اس لیے ہم اسے 'رس بھری' کہتے تھے جس کا اس نے کبھی برائیں منایا تھا۔

اس زمانے میں ہماری اماں جان ہر وقت یا حاجت یا قیوم بِرَحْمَةِک استغفیث کا ورد کرتی تھیں۔ ایک مرتبہ بہت شدید دمے کا دورہ پڑ گیا تو بس اتنا کہا: "میرے میاں جیل میں ہیں، مجھے کچھ ہو گیا تو میرے بچے روکیں گے اور انھیں کوئی چپ کرانے والا بھی نہیں ہو گا"۔ اس پر ہماری دادی اماں جو ہمارے ساتھ ہی رہتی تھیں سخت ناراض ہوئیں کہ: "کیوں مایوسی کی باشیں کرتی ہو؟ حوصلہ کرو، کیا ہوا جوز راسانہ اور پر نیچے ہو گیا"۔

ہماری دادی اماں بڑی حوصلے والی خاتون تھیں۔ وہ ہماری اماں جان کو نصیحت کیا کرتی تھیں: "بچوں کو ایسی عادت ڈالو کہ سرد و گرم ہر طرح کے حالات کا مقابلہ کر سکیں۔ ایک وقت سونے کا نوالہ کھلاو، موتی کوٹ کر کھلاو لیکن دوسرے وقت دال سے روٹی کھلاو، چنی سے روٹی کھلاو۔ بچوں کو کبھی ایک طرح کی عادت نہ ڈالو اور نہ ہر وقت ان کی منہ مانگی مراد پوری کرو۔ ماں باپ تو آسانی سے اولاد کی عادتیں خراب کر دیتے ہیں لیکن دنیا کا ظان نہیں کرتی۔ یہ تو بڑے بڑوں کو سیدھا کر دیتی ہے"۔ اور پھر کہتی تھیں: "میں نے اپنے بچوں کو اسی طرح پالا ہے۔ ایک وقت اچھے سے اچھا کھلایا تو دوسرے وقت دال چنی سے روٹی کھلائی"۔ --- شاید یہی وجہ تھی کہ ہمارے ابا جان ہر طرح کے سرد و گرم حالات سے بڑی ثابت تری کے ساتھ گزر گئے اور ہر بخنچ اپنی جان پر جھیل گئے۔ ان کے اعصاب فولاد کے بنے ہوئے تھے۔ وہ اپنائوٹا ہوا بٹھن خود ناک ملتے تھے۔ اپنا پھٹا ہوا کرتہ خود روکر لیتے تھے۔ ان کی 'جیل کٹ' (jail kit) جو بعد میں ہر وقت تیار رہتی تھی، اس میں سوئی دھاگا اور ہر سائز کے بٹن بھی ہوتے تھے۔

ہماری دادی اماں ولی اللہ تھیں۔ وہ جب بیمار ہوتی تھیں تو آسمان کی طرف نظریں اٹھا کر بڑے چند بے کے ساتھ کہتی تھیں: مَنْ تَرِيَضَنِمْ تُوَّ طَبِيبَمْ --- اور پھر وہ ٹھیک ہو جاتی

تھیں۔ کبھی ڈاکٹر کو نبیس دکھایا اور نہ کبھی دوا پی۔ اگر کبھی پھوڑا پھنسی نکل آتا تو اس جگہ ہاتھ رکھ کر کہتی تھیں: ”اے دبل بزرگ مشو خدائے ما بزرگ تراست“ [اے پھوڑے زیادہ نہ بڑھ ہمارا خدا سب سے بڑا ہے]۔ یہ کہنے سے وہ پھوڑا ٹھیک ہو جاتا تھا۔ وہ فارسی زبان و ادب کی بہت زبردست اسکالر تھیں اور اکثر ایسا بھی ہوتا کہ فارسی اشعار میں بات کا جواب دیتیں۔

ہماری امام جان کہتی تھیں: ”میں نے اپنی پوری زندگی میں تمہاری وادی امام جیسی کوئی دوسرا عورت نہیں دیکھی کہ جس میں سرے سے ”نفس“ ہی نہ ہو۔ انھیں کسی چیز کی طلب نہیں تھی۔ دادی امام کہا کرتی تھیں کہ: ”صوفیا کی یہ صفت ہے کہ وہ کسی کو منع نہیں کرتے، طمع نہیں کرتے اور جمع نہیں کرتے“۔ اتفاق سے یہ تینوں صفات ہماری دادی امام، ابا جان اور امام جان میں تھیں۔ رضا بقضا اور صبر جیسی صفات کی ان تینوں ہستیوں نے اپنے اندر اس طرح سے پروش کی تھی کہ وہ نفس مطمئناً کا بہترین نمونہ بن گئے تھے۔ امام جان کہا کرتی تھیں: ”میں نے جینے کا سلیقہ تمہاری دادی امام سے سیکھا ہے“۔ حیرت کی بات یہ تھی کہ ساس بہو دونوں ہمیشہ ایک رائے رکھتی تھیں اور کبھی آپس میں کوئی اختلاف نہیں ہوتا تھا۔

جب ابا جان پہلی مرتبہ جیل گئے اور ہاتھ بالکل ننگ ہو گیا تو امام جان نے فیصلہ کیا کہ خواہ کچھ بھی ہو جائے بچوں کی تعلیم جاری رکنی چاہیے۔ ہماری امام جان کی ایک نہایت مخلص دوست خورشید خالہ، جب ان سے ملنے آئیں تو امام جان نے اپنا کچھ زیور انھیں دیا کہ اسے فروخت کر لاؤ۔ اس طرح وہ بچوں کی تعلیم اور گھر کے اخراجات پورے کرتی رہیں۔ بڑی جزری کے ساتھ بہت سنبل کر خرچ کرتی تھیں۔ امام جان کہا کرتی تھیں: ”دنیا میں ہر چیز کے بغیر گزارا ہو سکتا ہے۔ گزارا ہوتا نہیں بلکہ کیا جاتا ہے“۔ بہر حال اللہ تعالیٰ کی مدد سے وہ مشکل وقت بھی گزر رہی گیا اور ۱۹۵۰ء کو ۱۹۵۱ء کا ماہ اور ۲۵ دن کی نظر بندی کے بعد ابا جان پھولوں کے ہاروں سے لدے رہا ہو کر گھر آ گئے اور سارا گھر مبارک باد دینے والوں سے بھر گیا۔

۲۸ مارچ ۱۹۵۳ء کو ابا جان دوبارہ مارشل لا کے تحت گرفتار کر لیے گئے۔ پھر وہی گئے پھر پہنچے تھے اور چھوٹے چھوٹے آٹھ بچوں کے ساتھ دمے کی مریضہ، انتہائی کمزور صحت والی ہماری امام جان تھیں، جنہوں نے بڑے حوصلے سے ان حالات کا مقابلہ کیا۔ کبھی چوڑی اور کبھی

انگوٹھی بینے کا سلسلہ جاری رہا (یہ کام خورشید خالہ مرحومہ انجام دیتی تھیں)۔ حسب سابق پھر خود کھانا پکانا اور گھر کے سارے کام کرنے شروع کر دیے۔ اس مرتبہ مارشل لا کے تحت فوجی عدالت میں اباجان پر مقدمہ چل رہا تھا۔ ۹ مئی کو مقدمے کی کارروائی کمکل ہو گئی۔ یہ مقدمہ ایک پھلفت قادیانی مسئلہ لکھنے کے سلسلے میں چل رہا تھا۔ ایسی کی صبح امام جان ناشتا بنارہی تھیں اور ہم سب بچے اسکول جانے کے لیے تیار ہو کر ناشتے کے انتظار میں بیٹھے تھے کہ یکدم ہمارے سب سے بڑے بھائی عمر فاروق ہاتھ میں اخبار لیے بڑے گھرائے ہوئے اندر آئے اور امام جان کو ایک طرف لے جا کر اخبار دکھایا۔ اس اخبار میں نہ جانے کیا تھا کہ اسے دیکھتے ہی امام جان کا چہرہ زرد ہو گیا اور دوسرے ہی لمحے انھوں نے اخبار چھپا دیا اور ایک لفظ کہے بغیر ہمارے لیے اسی وجمیع اور اسی رفتار سے پرانے پکانے شروع کر دیے۔ ہم سب کو ناشتا کروا کر اسکول رو ان کر دیا اور اندر جا کر آ کا بھائی [سید عمر فاروق] کو بھی اسکول جانے کو کہا۔ ان کی اندر سے آواز آئی: ”نبیں امام، مجھ سے اسکول نہیں جایا جائے گا“۔ دوسرے بڑے بھائی احمد فاروق گھر سے پچھڑو رہی گئے تھے کہ ایک ہا کر زور زور سے اعلان کر رہا تھا: ”مولانا مودودی کو پھانسی کی سزا سنادی گئی“۔ وہ تو اپنا اخبار بینے کے لیے آواز لگا رہا تھا، لیکن اسے معلوم نہیں تھا کہ ایک پچھ جو یونی فارم پہنچنے سائیکل پر اپنے اسکول جا رہا ہے، یہ اسی کے باپ کو پھانسی دینے کا اعلان ہے۔ غرض احمد فاروق بھائی آدھے راستے سے ہی واپس آ گئے۔

میں اور اسما، جب اسکول جانے کے لیے گھر سے نکلے تو ہا کروں کی صدائیں کان میں پڑیں: ”مولانا مودودی کو پھانسی کی سزا سنادی گئی“۔ اس وقت ہمیں معلوم ہوا کہ آ کا بھائی اخبار ہاتھ میں لیے کیوں گھرائے ہوئے امام جان کے پاس آئے تھے اور اس اخبار میں کیا تھا کہ اسے دیکھتے ہی امام جان کا چہرہ زرد پڑ گیا تھا۔ لیکن ہم دونوں بینیں گھر واپس نہیں آئیں بلکہ سیدھی اسکول چل گئیں۔

ہم ۶۰ فیروز پور روڈ والے سرکاری اسکول میں پڑھتی اور پیدل جاتی تھیں۔ اسکول میں ہمیں جو دیکھتا جیران رہ جاتا تھا۔ ہماری ہیڈ مسٹر لیں صاحب ایک عیسائی خاتون تھیں۔ انھوں نے جب اسکول اسمبلی میں ہمیں دیکھا تو سب سے کہا: ”دیکھو ہنما ایسے ہوتے ہیں کہ باپ کو پھانسی

کی سزا سنائی گئی ہے اور بیٹیاں صاف ستھرے یونی فارم پہنے بالکل پر سکون اس بیلی میں کھڑی ہیں، اور شاباش اس ماں کو ہے جس نے ایسے دن ایسے موقعے پر بھی اپنی بچوں کو صاف کپڑے پہننا کر، بال بنانے کا، کھلا پلا کر اسکول روانہ کر دیا۔ یہ لڑکیوں کا کمال نہیں ہے یہ تو ان کی ماں کی عظمت ہے کہ ایسے موقعے پر بھی انہوں نے اپنی بچوں کی تعلیم کو مقدم جانا۔ کوئی اور جاہل عورت ہوتی تو اس وقت اس نے رو رو کر اور میں کر کر کے سارا محلہ سر پر اٹھایا ہوا ہوتا۔“ ہیئت مشریع صاحب نے کہا: ”عام لوگوں اور لیڈروں میں یہی فرق ہوتا ہے۔“ اس وقت میں نویں جماعت میں تھی اور اسما ساتوںیں جماعت میں پڑھتی تھی۔ وہ ہیئت مشریع صاحب تو عیسائی تھیں اور ایسی باتیں کر رہی تھیں، جب کہ ہماری دوسری اسکول ٹیچر ز جو مسلمان تھیں، کہہ رہی تھیں کہ یہ کہاں سے لیڈر بن گئے یہ تو غدار ہیں، پاکستان کی مخالفت کرنے والے ہیں۔ لڑکیاں بھی دیکھو کتنی مکار ہیں۔ یہ سب ایکٹنگ ہے، چالاک ماں کی چالاک لڑکیاں!

اسکول سے جب ہم اپنے گھر ۵ اے ڈیلدر پارک آئے تو منظر ہی اور تھا۔

پوری گلی لوگوں سے بھری پڑی تھی۔ ڈورڈور تک بیس کھڑی تھیں جن میں سوار ہو کر لوگ دوسرے شہروں سے آگئے تھے، ہم دونوں بہنیں گلی سے گزر کر گھر کے دروازے تک بمشکل پہنچ پائیں۔ پھر دروازے سے گھر کے اندر داخل ہونا مشکل تر ہو گیا۔ کچھ لوگ دھاڑیں مار مار کر رور ہے تھے اور کچھ خاموشی سے آنسو بہار ہے تھے۔ ایسے میں جب انہوں نے ہمیں خاموشی سے بستے اٹھائے اسکول سے گھر آتے دیکھا تو جیران رہ گئے۔ انہوں نے اپنے آنسو پوچھ ڈالے اور کہا: ”جب مولا تا کے پیچے نہیں رور ہے اور صبر و سکون کے ساتھ حالات کا مقابلہ کر رہے ہیں تو ہم روتے اور بے صبر ہوتے کیا اپنے لگتے ہیں۔“ کچھ لوگوں نے کہا کہ ”صبر تو اسی کو کہتے ہیں۔“ بڑی مشکل سے بھوم میں سے گزر کر جب ہم گھر کے اندر پہنچ تو پورا گھر خواتین سے چاپڑا تھا۔ جو خواتین اس دن ہمارے گھر اظہار ہمدردی کے لیے محبت سے آئی تھیں، رورہی تھیں۔۔۔ اماں جان ان کو صبر کی تلقین کر رہی تھیں، اور یہی حال ہماری دادی اماں کا بھی تھا۔ جب ہمیں دیکھا تو اماں جان نے بس اتنا کہا: ”بیٹا گھبرا نہیں، صبر کرنا“۔ اور پھر ہم سب کو اپنے ہاتھ سے پکایا ہوا کھانا کھلایا اور جا کر خواتین میں بیٹھے گئیں۔

اس روز ایک خاتون نے اماں جان سے کہا تھا کہ بیگم صاحبہ، آج رات آپ ۱۰۰ انفل حاجت کے لیے پڑھیں اور پھر تجد کے نفل پڑھ کر مولانا کی زندگی، سلامتی اور بقا کے لیے دعا کر کے یہ منت مانیں کہ جب سلامتی، خیر و عافیت سے گھرو اپس آئیں گے تو پھر میں اسی طرح ۱۰۰ انفل شکرانے کے ادا کروں گی۔—غرض وہ ساری رات اماں جان نے نفل پڑھتے ہوئے گزاری۔ رات کو جب بھی دیکھا (ایک ہولناک رات میں بھلا نیند کے آنی تھی) انھیں نفل پڑھتے ہوئے پایا۔ فخر کی اذان سنتے ہی ہم بھی اللہ کھڑے ہوئے۔ فخر کی نماز کے بعد اماں جان نے تلاوت کے لیے قرآن کھولا اور وہی سلسلہ جہاں سے روز پڑھتی تھیں پڑھنا شروع کیا۔ ہمیں حیرت ہوئی کہ سورہ بقرہ کی جو آیت ان کے سامنے آئی وہ یہ تھی:

اُمْ حَسِيبُّتُمْ أَنْ تَدْخُلُوا الْجَنَّةَ وَلَمَّا يَأْتِكُمْ مَثْلُ الَّذِينَ خَلُوا مِنْ قَبْلِكُمْ طَمَسَتُهُمُ الْبَأْسَاءُ وَالْحَمْرَاءُ وَرُزِّلُوا حَتَّىٰ يَقُولَ الرَّسُولُ وَالَّذِينَ مَعَهُ مَثْنَى نَصْرُ اللَّهِ طَالَّا إِنَّ نَصْرَ اللَّهِ قَرِيبٌ ۝ (البقرہ ۲۱۲:۲)

پھر کیا تم لوگوں نے یہ سمجھ رکھا ہے کہ یونہی تسمیں جنت میں داخل مل جائے گا حالانکہ ابھی تم پر وہ سب کچھ نہیں گزرا ہے جو تم سے پہلے ایمان لانے والوں پر گزر چکا ہے؟ ان پر سختیاں گزریں، مصیبتوں آئیں وہ ہمارے گئے حتیٰ کہ وقت کا رسول اور اس کے ساتھی اہل ایمان چیخ اٹھے کہ اللہ کی مدد کب آئے گی۔ اس وقت انھیں تسلی دی گئی کہ ہاں، اللہ کی مدد قریب ہے۔

اس آیت کو اماں جان پڑھتی گئیں اور روتو گئیں۔۔۔ پھر مجھے بلا یا اور یہ آیت دکھائی کرنے لگیں: ”وَيَكْهُو يَهْ زَنْدَهْ كَتَابْ هَيْ، يَهْ اِنسَانْ كِيَ دَكْهَتِي رَجَكْزَتِي هَيْ۔ يَهْ دَلْ كَا چُورْ كَبَزَتِي هَيْ۔ يَهْ دَكَهْ اِنسَانْ كَرَزْخُونْ پَرْ هَرَمْ رَكَهْتِي هَيْ۔ بَسْ شَرْطَ يَهْ هَيْ كَهْ تَمْ اِسْ سَهْ دَوْسَتِي كَرَلَوْ! پَھَرِيَهْ تَمَهَارَے حَالَاتْ كَهْ مَطَابِقْ، تَمَهَارِي دَلِي كَيْفِيَتْ كَهْ مَطَابِقْ، تَمْ سَهْ مَعَالَمَهْ كَرَے گَيْ، تَسْمِيَسْ مَشُورَهْ دَيْ گَيْ، تَسْمِيَسْ تَسْلِي دَيْ گَيْ، اَبْ دَكَيْهُو عَيْنِ ہمارے حَالَاتْ اور ہمارِي دَلِي كَيْفِيَتْ كَهْ مَطَابِقْ ہمیں کیتے تسلی دَيْ رَهِي هَيْ، كَيْسَے ہمارے زَخُونْ پَرْ هَرَمْ رَكَهْ رَهِي هَيْ؟“

بس پھر سارا دن اماں جان مطمئن رہیں۔۔۔ وہ بار بار اس آیت کا ورد کرتی رہیں اور

کہتی رہیں: ”ویسے تو سارے قرآن پر ہی اللہ تعالیٰ کا شکر واجب ہے کہ اس نے ایسی زندہ کتاب ہم کو عطا فرمائی، لیکن اس آیت کا ہم سب پر بہت ہی بڑا حسان ہے کہ اس نے ایسے نازک وقت میں ہمیں حوصلہ دیا، بشارت دی اور ہماری دست گیری کی۔“ --- دوسری رات بھی آئی اور گزر گئی۔ اماں جان مطمئن رہیں، باہر مردوں سے اور اندر عورتوں سے گھر بھرا رہا۔ عورتوں روتوی ہوئی آتی تھیں، مگر اندر آ کر جب اماں جان اور دادی اماں کا صبر دیکھتی تھیں تو خاموش ہو جاتی تھیں اور ایک دوسری سے کہتی تھیں: ”اس کو کہتے ہیں صبرا!“

اماں جان کی سزا سے موت کے خلاف ملک بھر میں احتجاجی مظاہروں، ہڑتالوں اور سزا کی منسوخی کے مطالبات کا ایک طوفان اٹھ کھڑا ہوا۔ دوسرے مسلم ممالک ہی نہیں بلکہ بہت سے غیر مسلم ممالک کے مسلمانوں کی طرف سے بھی گورنر جنرل اور وزیر اعظم کے نام تاریخی طرح برس رہے تھے۔ رد عمل انتہائی وسیع اور ہمہ گیر تھا۔

۱۳۱۴ء کو اماں جان نمازِ عصر سے فارغ ہی ہوئی تھیں کہ جماعت کے ایک صاحب اندر آئے اور انہوں نے کہا کہ بیگم صاحبہ کو دروازے کے پاس بلاو۔ ہم سب ڈر گئے کہ پتا نہیں کیسی خبر ہے؟ اماں جان بھی بڑی گھبرائی ہوئی آئیں کہ یکدم دروازے کے پیچھے سے آواز آئی: ”بیگم صاحبہ مبارک ہو! مولانا کی سزا سے موت ۱۳۱۳ سال قید بامشقت میں تبدیل ہو گئی ہے۔ اس کے علاوہ حکومت کے خلاف ایک بیان جاری کرنے کے جرم میں سات سال مزید قید بامشقت کی سزا سنائی گئی ہے۔“ وہ صاحب تو اپنی کہے جا رہے تھے، ادھر اماں جان کھڑے قد سے سجدے میں گر گئیں۔ ان کی دیکھا دیکھی ہم لوگ بھی سجدے میں گر گئے۔

اب تو گھر کا ماحول ہی بدلتا گیا۔ سب طرف سے مبارک، سلامت شروع ہو گئی۔ یہ کسی نے سوچا ہی نہیں کہ آگے ۲۱ سال کی قید ہے! اماں جان بار بار کہہ رہی تھیں: ”اللہ کا وعدہ سچا ہے آئا انَّ نَصْرَ اللَّهِ قَرِيبٌ۔“ پھر کہتیں: ”دیکھو آیتیں اور حدیثیں خود انھا اٹھ کر اپنا مطلب ہمیں سمجھا رہی ہیں کہ ہم ایسے ہی حالات کے لیے ہیں اور یہ ہمارا مطلب ہے۔“ ---

اس وقت اماں جان نے ہم کو اپنا ایک خواب سنایا جو اماں جان کی کورٹ مارشل سے سزا سے موت سے صرف ایک دن پہلے انہوں نے دیکھا تھا۔ کہنے لگیں: کیا دیکھتی ہوں کہ ایک

ہوائی جہاز آ کر اترتا ہے اور اس میں تمہارے ابا جان ہم سب کو لے کر سوار ہو گئے ہیں--- جہاز ہے کہ بڑی تیز رفتار کے ساتھ آ سماں کی طرف عمودی پرواز کر رہا ہے۔ مجھے سخت چکر آ رہے ہیں اور بڑی گھبراہٹ ہو رہی ہے۔ یوں لگتا ہے کہ میرا دل پھٹ جائے گا۔ پھر یک سخت ہوائی جہاز کہیں اتر جاتا ہے اور تمہارے ابا جان میرا ہاتھ پکڑ کر سہارا دے کر جہاز سے اُتار رہے ہیں۔ ادھر میری جان پر بنی ہوئی ہے اور ادھر تمہارے ابا جان کی آواز آتی ہے: ”ذرائعہ ہو کر نیچے دیکھو تو سہی کہ تم لکنی بلندی پر آ گئی ہو“۔ پھر میں نیچے دیکھتی ہوں تو واقعی لوگ سڑکوں پر بونوں کی طرح نظر آ رہے ہیں اور بڑی بڑی اوپھی عمارتیں کھلونوں کی طرح نظر آ رہی ہیں--- اتنے میں میری آنکھ کھل گئی۔ خواب سنا کر کہنے لگیں کہ اب اس خواب کی تعبیر سامنے آئی ہے۔ یوں محسوس ہوتا ہے کہ باری تعالیٰ کو تو صرف اپنے بندوں کے درجات بلند کرنے تھے! اس بھاری آزمائش میں سے بخیر و خوبی گزار کر ہمیں بلند یوں تک پہنچانا تھا!

اماں جان اور دادی اماں کی یہ پوری کوشش ہوتی تھی کہ بچے خوش و خرم رہیں اور ان کی نفیات پر کوئی بُرا اثر نہ پڑے۔ ہماری اماں جان کہتی تھیں: ”انسان کا بچپن خوشیوں سے بھر پور ہونا چاہیے اور اسے کبھی عدم تحفظ کا احساس نہ ہونے پائے، کیونکہ کسی بھی قسم کی محرومی اگر بچپن میں آدمی کو ڈس لے تو یہ چیزیں انسان کی شخصیت کو گہنا دیتی ہیں۔“ یہ تعلیم یادیں پھر ساری زندگی آ سیب کی طرح اس کا پیچھا کرتی ہیں۔--- انھیں یہ فکر پر یہاں کرتی تھی کہ میرے بچے بچپن ہی میں بوڑھے ہو گئے ہیں اور ان کا بچپنا چھن گیا ہے۔ اس کے ازالے کے لیے انھوں نے بڑے جتن کیے اور مختلف طریقوں سے ہمیں مصروف رکھا۔

آخر کار ۱۹۵۵ پر میں ۲۵۰ء کو قانونی سقتم کی بنا پر ابا جان ۲۵ ماہ کی قید و بند کے بعد رہا ہو کر گھر آ گئے۔ وہ بڑا ہی خوشیوں والا مبارک دن تھا۔ ہمارا گھر بچلوں، باروں اور مٹھائیوں سے بھر گیا۔ ہر طرف سے مبارک، سلامت کی آوازیں سنائی دے رہی تھیں۔ سارا دن خوشیوں میں گزر گیا۔ جب رات ہوئی تو ہم سب سونے کے لیے لیٹ گئے۔ خوشی اور تھکاوٹ کے مارے عشاء بھی نہیں پڑھی کہ یکدم اماں جان کی آواز کا نوں میں پڑھی: ”ذراد یکھوتی بے شرمی کی بات ہے، بجائے شکرانے کے نفل پڑھنے کے انھوں نے فرض نماز بھی نہیں پڑھی۔ جب باپ کو چھانی

کی سزا سنائی گئی تھی تو یہ کیسے نفل پڑھ پڑھ کر دعا کیں مانگ رہے تھے۔ بس نکل گیا مطلب! اب تھوڑی کبھی اللہ سے واسطہ پڑنا ہے!“ یہ سنتے ہی ہم اٹھئے اور وضو کر کے نماز پڑھنے لگے۔ اس پوری رات اماں جان شکرانے کے نفل پڑھتی رہیں، یعنی انہوں نے سزا موت والی رات جو منت مانی تھی (کہ جب میاں خیریت کے ساتھ گھر واپس آئیں گے تو جس طرح آج حاجت کے ۱۰۰ نفل پڑھے ہیں اسی طرح شکرانے کے ۱۰۰ نفل پڑھوں گی) اس کو پورا کر رہی تھیں۔ لیکن اس مرتبہ انہوں نے چائے کا تھرموس اپنے پاس رکھا ہوا تھا اور تھوڑی تھوڑی دیرے کے بعد چائے پیتی تھیں؛ جب کہ سزا موت کی خبر سننے کی اس ہولناک رات میں بالکل چائے نہیں پیتی تھی۔ سخت گرمی کا موسم تھا۔ صبح کو اماں جان بہت بہت نہیں اور کہنے لگیں: ”انسان بھی کتنا ناشکرا ہے۔ جب میاں کی جان کے لالے پڑے ہوئے تھے اور موت سامنے کھڑی نظر آ رہی تھی تو یہ سونفل بہت ہلکے تھے۔ نہ نیندا آتی، نہ تھکاوٹ محسوس ہوئی، نہ طبیعت بوجمل ہوئی اور نہ دھیان ہی اور ہر ادھر ہوا۔ جو الفاظ زبان سے نکل رہے تھے وہی دل سے بھی نکل رہے تھے۔ کر بعد میں جھکتی تھی، دل پہلے جھک جاتا تھا۔ لیکن کل رات کبھی نیندا آتی تھی، کبھی تھکاوٹ محسوس ہوتی تھی اور کبھی سر میں درد ہوتا تھا۔ وہ ”جذب اندر وون“ سرے سے نصیب ہی نہ ہوا جو اس مرتبہ طلاق تھا۔ وہ ساتھ میں توبہ اور استغفار بھی کر رہی تھیں: ”عج ہے ہم اللہ تعالیٰ کا شکر ادا نہیں کر سکتے چاہے ساری عمر سجدے میں گرے رہیں۔“

ایک روز ابا جان نے ہمیں جیل کے حالات بتائے کہ جب لاہور سے انھیں ملتان جیل لے جایا گیا تو دو پھر کے وقت وہاں پہنچے، جو کمرہ ابا جان کو دیا گیا تھا اس میں چھت کا پنکھا نہیں تھا اور نکلے کی جگہ ہینڈ پسپ تھا۔ وہ اے کلاس کے قیدی کے کمرے میں پہنچے تو سی کلاس کا ایک مشقی جو انھیں خدمت کے لیے دیا گیا تھا، بیٹھا ان کا انتظار کر رہا تھا۔ تقریباً ۲۰ سال کا خوب مضبوط جسم کا تنومند آدمی تھا۔ پہلے تو اس نے ابا جان کو غور سے دیکھا اور پھر یکدم اٹھ کھڑا ہوا۔ جلدی جلدی سامان سنبھالا۔ پھر ہینڈ پسپ چلا کر غسل خانے میں پانی رکھا اور کہنے لگا: ”میاں جی نہا بیجیے۔“ ابا جان غسل خانے سے جو نکلے تو کیا دیکھتے ہیں کہ پورے کمرے میں ریت پچھی ہوئی ہے اور اس پر پانی چڑک کر ان کے لیے چار پائی بچھا کر بستر کر دیا گیا ہے۔ پوچھا: ”پہلے تو اس کمرے میں

ریت نہیں تھی۔ یہ کیوں بچھائی ہے؟“ تو وہ کہنے لگا: ”گری بہت ہے، میں اس ریت پر پانی ڈالتا رہوں گا، تاکہ کمرہ ٹھنڈا رہے اور آپ دوپہر کو آرام کر سکیں“۔۔۔ جتنی دیر میں ابا جان نے ظہر کی نماز پڑھی اتنی دیر میں اس نے کھانا تیار کر لیا اور بڑے سلیقے سے لاکر ابا جان کے سامنے رکھا۔ ساتھ میں بڑی معدودت کرتا رہا کہ مجھے آپ کے ذوق کے متعلق کچھ پتا نہیں ہے۔ بس جلدی میں جو ہوسکا کر لیا ہے۔

پھر اس نے نوٹ کر لیا کہ ابا جان کس وقت کون سی دو ایساں کھاتے ہیں۔ اس کے بعد وہ ناشتے کی دوپہر کے وقت کھانے کی اور رات کو کھانے کی صحیح صحیح دو ایساں ان کے سامنے رکھتا تھا۔ کبھی یہ کہنے کی ضرورت نہیں پیش آئی کہ تم نے صبح کے وقت کی دوائی نہیں رکھی ہے۔ ابا جان نے بتایا: ”اس نے جیل میں میری ایسی خدمت کی اور اس محبت سے خدمت کی کہ میں حیران رہ جاتا تھا۔“ ایک دن اس قیدی نے یہ بتایا: ”جب اس کو اڑتھیں میری ڈیوٹی لگائی گئی تو مجھے بتایا گیا تھا کہ ایک نہایت خطرناک قیدی آ رہا ہے جس نے حکومت کو ناکوں پنچ چبادیے ہیں! بس اس کو راہ راست پر لانا ہے۔ اس کو اتنا نجگ کرو کہ خاموشی سے معافی نامے پر مستخط کر دے اور حکومت جو شرائط منو انا چاہے مان لے، بس تمہارا کام اسے ہر طرح سے نجگ کرنا ہے۔ کھانا اتنا بدمزہ پکانا کہ زبان پر نہ رکھا جائے۔ بس جی میں کو اڑتھیں بیٹھا آپ کا انتظار کر رہا تھا اور سوچ رہا تھا کہ ذرا دیکھوں کہ آج کیسے شخص سے پالا پڑتا ہے؟ آخر میں بھی جرامم پیش آدمی ہوں، کسی سے کم تو نہیں ہوں! پھر جب آپ اندر آئے اور میں نے آپ کا چہرہ دیکھا تو بس دیکھتا ہی رہ گیا اور سوچتا رہا کہ بھلا آپ جیسے شخص سے بھی کسی کو کوئی خطرہ ہو سکتا ہے؟ میاں جی، آپ کو دیکھتے ہی پہلی نظر میں آپ کی محبت نے میرے دل میں گھر کر لیا“۔۔۔

پھر ابا جان نے بتایا: ”جب میں تفہیم القرآن لکھنے میں مصروف ہوتا تھا، یا جب میں نماز پڑھ رہا ہوتا تھا تو مجھے محسوس ہوتا کہ وہ بس بیٹھا لکھنکی لگائے مجھے دیکھتا رہتا تھا۔ دن یوں نبی گزرتے رہے کہ بقر عید آگئی۔ اتفاق سے جو راشن جیل سے دیا جاتا تھا وہ ختم ہو چکا تھا اور مزید راشن ابھی پہنچا نہیں تھا کہ عید کی چھٹیاں شروع ہو گئیں، یہاں تک کہ عید کی صبح کو راشن بالکل ختم ہو چکا تھا۔ ملازم سخت پریشان تھا کہ راشن پہنچا نہیں، اب آپ کو ناشتا کیسے دوں؟ میں نے اس

سے کہا کہ رات کو جو چنے کی دال اور روٹی بچی تھی وہی گرم کر کے لے آؤ۔ کہنے لگا: وہ تو میں آپ کو کبھی نہیں دوں گا! بھلاعید کے دن کوئی رات کی باسی دال روٹی کھاتا ہے؟ میں نے اسے سمجھایا کہ تم میری فکر نہ کرو میں بڑی خوشی سے دال روٹی کھالوں گا، (چونکہ ابا جان صبح آٹھ بجے ناشتا کرنے کے عادی تھے اور اپنے معمولات میں وقت کے سخت پابند تھے اس لیے انہوں نے آرام سے دال روٹی کا ناشتا کر لیا۔ یہاں پر دادی اماں کی تربیت رنگ لارہی تھی جو انھیں کبھی سونے کا نوالہ کھلاتی تھیں اور کبھی چلنی روٹی)۔ جس وقت میں ناشتا کر رہا تھا تو کسی کے سکیاں بھر بھر کر رونے کی آواز آئی۔ پچھے مرڑ کر دیکھا تو وہی ملازم بیٹھا رہا تھا۔ پوچھا کہ کیا بال بچے یاد آ رہے ہیں؟ کہنے لگا کہ میں تو آپ کو دال روٹی کھاتے دیکھ کر رورہا ہوں۔ میں سوچ رہا ہوں کہ عید کے دن رات کی باسی دال روٹی تو ہم غریبوں نے بھی کبھی نہیں کھائی۔ آپ تو بڑے آدمی ہیں، آپ نے بھلا کہاں کھائی ہوگی؟--- میں نے اسے بڑے پیار سے سمجھایا کہ دیکھو بھائی، یہ راستہ میں نے بہت سوچ سمجھ کر اختیار کیا ہے اور میں بڑی خوشی سے اس راہ پر چل رہا ہوں۔ اگر کبھی بالکل بھوکا بھی رہنا پڑتا تو میں آرام سے رہ لوں گا۔ تم میری وجہ سے رنجیدہ نہ ہوا کرو۔

”میں تو ناشتا کر کے تفریم القرآن لکھنے بیٹھ گیا تھا، لیکن ملازم بے چارے نے احتجاج ناشتا نہ کیا (اگرچہ اس کے لیے دال روٹی بچی ہوئی رکھی تھی)۔ اتنے میں کوارٹر کا دروازہ زور زور سے کھنکھلایا گیا۔ ملازم نے دروازہ کھولا تو ایک سنتری کی ناشتا دان بڑے بڑے پیکٹ اور گھٹریاں اٹھائے کھڑا تھا کہ مولانا صاحب، آپ کے چاہنے والے تو فخر کے وقت ہی یہ چیزیں لے آئے تھے اور جبل کے دروازے پر کھڑے تھے، لیکن سپرمنڈنٹ صاحب کا دفتر عید کی نماز کے بعد کھلا۔ اس کے بعد ان چیزوں کی تلاشی اور جانچ پڑتال ہوئی اس لیے دیر لگ گئی۔ اب جو ملازم نے وہ پیکٹ ناشتا دان اور گھٹریاں کھولیں تو ان میں انواع و اقسام کی بے شمار نعمتیں تھیں۔ میں نے اپنے جبل کے ساتھی سے کہا، دیکھو یہ سب تمہارے لیے آیا ہے، کیونکہ تم ہی اداکی میں بھوکے بیٹھے تھے، اب خوب جی بھر کر کھاؤ اور باقی چیزیں دوسرے قیدیوں میں بانٹ آؤ۔ مگر ملازم کفِ افسوس مل رہا تھا کہ کاش! وہ دال روٹی میں نے آپ کو دینے کے بجائے کوؤں کو لھلادی ہوتی۔ میرے بہت کہنے پر اس نے ناشتا کیا اور باقی ساری چیزیں دوسرے قیدیوں میں

بانٹ آیا اور ساتھ ہی ساتھ ان سے کہتا کہ میرے میاں جی کے لیے یہ سب چیزیں آئی تھیں۔ انھوں نے تھیں بھجوائی ہیں!

عید کے روز دو پہر ہوئی تو اسی طرح دروازہ کھلکھلایا گیا اور پھر اسی طرح ناشتے دان اور ہانڈیاں کپڑے میں بندھی ہوئی آ گئیں۔ ایسے ایسے کھانے آئے کہ ملازم تو حیران رہ گیا۔ اس نے مجھے کھانا کھلایا اور باقی قیدیوں میں بانٹ آیا۔ رات کو پھر اتنا ہی کھانا آ گیا۔ الغرض عید کے تین دن ہمارے رفقانے ملتان جیل میں اتنا زیادہ اور ایسی ایسی انواع و اقسام کا کھانا پہنچایا کہ سارے جیل والے عش کرائیں۔

ادھر ابا جان ہمیں یہ سب کچھ بتا رہے تھے، ادھر ہماری اماں جان نے ہمیں کہا: ”دیکھو سورہ مریم کی آخری آیات میں بھی یہی بات کہی گئی ہے: إِنَّ الَّذِينَ أَهْمَنُوا وَعَمِلُوا الصَّلِحَاتِ سَيَجْعَلُ لَهُمُ الرَّحْمَنُ وُدًّا (۱۹:۹۶)،“ کہ جو اہل ایمان نیک اعمال کرتے ہیں جن ان کے لیے لوگوں کے دلوں میں محبت ڈال دیتا ہے۔“ وہ اسی طرح زندگی کے واقعات کو آیات اور احادیث کے ساتھ منطبق کر کے ہمیں ان کا مطلب سمجھایا کرتی تھیں۔ آج اخبار پڑھتے اور ٹیلی ویژن پر خبریں دیکھتے ہوئے قرآن کی آیات اور احادیث یاد آتی ہیں۔ ساتھ ہی اماں جان کے یہ الفاظ کا نوں میں گونجتے ہیں: ”تم عمل تو کر کے دیکھو، پھر آیتیں اور حدیثیں خود اٹھ کر تم کو اپنا مطلب سمجھائیں گی۔“

اماں جان نے ایک مرتبہ دادی اماں سے الجا کی کہ آپ کسی کو بد دعا نہ دیں۔ آپ کی دعا او بددعا و نوں حرف بہ حرفاً لگتی ہیں۔ یہ وہ موقع تھا جب ۱۹۵۳ء میں ابا جان جیل میں تھے اور دادی اماں نے کہا تھا کہ: ”جس نے میرے بیٹے کو جیل میں سڑا یا ہے، یا اللہ! تو اسے پلٹگ پر ڈال کر ایسا سڑا کہ اس کا آدھا وھڑکل جائے۔“ --- اس کے چند ماہ بعد اخبارات میں خبر چھپی کہ پاکستان کے گورنر جزل ملک غلام محمد کو فائیج ہو گیا۔ یہ خبر پڑھ کر ہم حیران رہ گئے کہ دادی اماں کی بد دعا غلام محمد کو کیسی لگی۔

ان دنوں جب کبھی ابا جان کو تفسیر القرآن لکھنے کا موقع نہ ملتا اور وہ دوسرا مصروفیات میں مشغول ہو جاتے تو کہا کرتے تھے: ”دیکھو تم لوگ مجھے تفسیر القرآن لکھنے نہیں

وے رہے ہو اب میں جیل جانے ہی والا ہوں۔ جب بھی میں مصروفیت کی وجہ سے تفہیم نہیں لکھ پاتا تو اللہ تعالیٰ مجھے لے جا کر جیل میں بٹھا دیتے ہیں اور میں وہاں اطمینان سے لکھتا رہتا ہوں۔ ساتھ میں یہ بھی کہتے تھے کہ ”تفہیم القرآن“ مکمل کروں تو اسی اسلوب میں تفہیم الحدیث بھی لکھنے کے بارے میں سوچ رہا ہوں۔

اسی لیے امام جان ہم بچوں پر بہت زور دیتی تھیں: ”اپنے ابا جان کو نجگ نہ کیا کرو۔“ جب بھی بچے کسی چیز کے لیے تقاضا کرتے تو امام جان ہمیں سمجھاتی تھیں: ”اگر میں ہر وقت تمہارے والد کی جان کھاتی رہتی کہ اب مجھے یہ اور یہ چاہیے اور میرے بچوں کو ایسی ایسی چیزیں درکار ہیں تو یہ ساری کتابیں جوانہوں نے لکھی ہیں، وہ نہ لکھ سکتے۔“ تھارے باپ ایک ریسرچ اسکالر ہیں، ایک مصنف اور محقق ہیں۔ ان کو خاموشی، سکون اور اطمینان کی ضرورت ہے۔ تم ان سے کوئی مطالبہ نہ کیا کرو اور نہ ان کے سامنے اپنے تعلیمی مسائل بیان کیا کرو۔ ان کو اپنی باتوں میں بھی نہ الجھایا کرو۔ غرض امام جان نے ابا جان کو ایسا سکون اور اطمینان مہیا کیا کہ وہ جو کچھ لکھتے تھے، وہی طور پر پوری طرح یکسو ہو کر اور جنم کر لکھتے تھے۔

ابا جان نے سورہ یوسف کی تفہیم کی ہے اسے پڑھتے ہوئے ایسا محسوس ہوتا ہے کہ وہ اس وقت وہیں کہیں موجود تھے اور اپنا آنکھوں دیکھا حال بیان کر رہے ہیں۔ سورہ کہف یا سورہ نعلیٰ کی تفسیر پڑھتے ہوئے بھی ایسا یہ محسوس ہوتا ہے۔ دراصل وہ وہی طور پر اسی زمان و مکان (time and space) میں منتقل ہو جاتے تھے۔ برسوں بعد جدہ میں، شعبۂ عربی کی سربراہ جو شایی انسل تھیں، مجھے کہنے لگیں کہ ایک فقرے میں اپنے والد کی صفت بیان کرو تو میرے منہ سے بے ساختہ یہ جملہ لکلا کہ إِنَّهُ كَانَ يَعِيشُ فِي عَالَمِ الْثَّانِي (کہ وہ ایک اور ہی دنیا میں رہتے تھے)۔ وہ اس جواب سے بہت خوشنیں ہوئیں اور کہنے لگیں: ”اماں این تیمیہ کی بھی بھی صفت تھی۔“

بھی بھی میں سوچتی ہوں کہ اگر ابا جان کی شادی کسی جاہل اور خواہ خواہ مطابعے کرنے والی جھگڑا الو قسم کی عورت سے ہوئی ہوتی تو کیا ہوتا۔ امام جان کو تو شاید اللہ تعالیٰ نے بنایا ہی ابا جان کے لیے تھا۔ امام جان کا اعلیٰ ادبی ذوق بلند پایہ علمی رجحان، اپنی ذات کی نفع، بے نفعی،

خوداری اور اباجان کی دلداری کی تو کوئی حد ہی نہیں تھی۔ عربی زبان کا ایک محاورہ ہے 'البنات عود'، کہ خواتین خوشبو ہوتی ہیں، جو خود تو پر دے میں رہتی ہیں، مگر ان کا سلیقہ اور تھوڑے سے پیوں میں بنائی ہوئی بہت ساری عزت اور بچوں کی تعلیم و تربیت سب کو نظر آتی ہے۔

۲ جنوری ۱۹۶۳ء کو اباجان پھر جبل چلے گئے اور بڑے بڑے کتابوں سے بھرے صندوق جبل جانے شروع ہو گئے۔ جبل والے بھی جیران ہوتے تھے کہ اے کلاس کے دوسرے قیدیوں کے لیے طلوے اور انواع و اقسام کے کھانے آتے ہیں، جب کہ مولانا صاحب کے لیے صرف کتابیں آتی ہیں۔ اس وقت اباجان لاہور جبل میں تھے جہاں اب شادمان کالونی ہے۔ یہیں کہیں وہ جگہ تھی جہاں تفہیم القرآن لکھی گئی۔ ہر ہفتہ ہم ملاقات کے لیے جاتے تھے۔ اس پورے عرصے اماں جان کافی بیمار رہیں۔ مَنْ مَرِيَضَنْ تُوْ طَبِيبَنْ کہہ کر شفا یاب ہونے والی دادی اماں بھی نہیں رہی تھیں (۱۹۵۸ء میں دادی اماں کا انتقال ہو چکا تھا، ان کی موجودگی اماں جان کے لیے بہت بڑا اخلاقی سہارا ہوتی تھی)۔

ہم لوگ اس وقت اسکول کی تعلیم مکمل کر کے کالج میں پہنچ چکے تھے۔ صدر فیلڈ مارشل ایوب خان کا زمانہ تھا۔ اباجان کے خلاف پروپیگنڈا مہم عروج پر تھی۔ اخبارات میں سرخیاں لگتیں کہ مولانا مودودی غدار ہیں وہ پاکستان کی مخالفت میں پیش چیلش تھے۔ لاہور کالج برائے خواتین میں قدم رکھتے ہی کسی نہ کسی طرف سے یہ آوازے ضرور کئے جاتے: 'مردوں کی مردوں کی'۔ ایک مودودی سویہودی۔ تھاہ مودودی تھاہ، غیرہ۔ بلاشبہ ہمارے لیے یہ باقی سخت تکلیف وہ تھیں۔ تاہم، جب بھی ہم اس بات کا تذکرہ کرتے، ان سب باتوں کے جواب میں اباجان اکثر یہ شعر پڑھتے تھے۔

در کوئے نیک نامی مارا گزر نہ داند

گر تو نمی پندی تغیر کن قضا را

[نیک نامی کے کوچے میں ہمیں (وہ) گزر نے نہیں دیتے یعنی پتے عاشق ہمیشہ ہی بدنام ہوتے ہیں]

لیکن ہماری اماں جان نے ہمیں سمجھا دیا تھا کہ: "اگر پڑھنا ہے تو انھی حالات میں اور انھی لوگوں کے ساتھ بیٹھ کر پڑھو، ورنہ جاہل رہ جاؤ گے۔۔۔۔۔ اپنے آپ کو صبر اور حوصلے کا پہاڑ

بنالوکہ بڑے بڑے طوفان آ کر اس سے نکلتے ہیں، لیکن وہ اپنی جگہ نہیں چھوڑتا وہیں کھڑا رہتا ہے۔۔۔ اپنے اندر سمندر جیسا ظرف پیدا کر لوکہ بڑے بڑے دریا آ کر اس میں گرتے ہیں، وہ انھیں اپنے اندر سمولیتا ہے لیکن کبھی کنارے توڑ کر باہر نہیں لکھتا۔۔۔

اباجان میری بیٹی رابعہ سے بہت پیار کرتے تھے۔ ایک بار ہم اسے لے کر انارکلی گئے تو سامنے سے پیپلز پارٹی کا جلوس آ گیا۔ جلوس میں ابا جان کو گالیاں سن کر میں گھر واپس آ گئی۔ گھر کھانے پر ساتھ دالی کری پر بیٹھ کر بیٹی رابعہ کہنے لگی: ”نانا ابا، مولانا مودودی آپ ہی ہیں؟“ کہنے لگے: ”ہاں بیٹی میں ہی ہوں“۔ اس پر رابعہ بولی: ”انارکلی میں تو آپ کو گالیاں مل رہی تھیں“۔ ابا جان مسکرا کر اس کی بات دہرانے لگے۔ ہم نے کہا: ”خوش تو ایسے ہو رہے ہیں جیسے کوئی دولت مل گئی ہے“۔ ابا نے کہا: ”بیٹی اللہ کے راستے میں گالیاں کھانا انبیاء علیہم السلام کی سنت ہے“۔

اباجان کے کردار کی جو خوبی مجھے بہت زیادہ یاد آتی ہے وہ یہ ہے کہ بلا مبالغہ وہ اپنے بچوں کی اتنی عزت کیا کرتے تھے جتنی دوسرے لوگ ماں باپ کی کرتے ہیں۔ عام حالات میں وہ ہمیں بیٹی کہا کرتے تھے۔ ذرا رنجیدہ ہوتے تو صاحبزادی کہا کرتے، اور اگر بہت ہی زیادہ ناراض ہوتے تو پھر ”صاحبزادی صاحبہ“ کہتے۔ بس، پکارنے کا یہ انداز ہی ایک تازیانہ ہوتا تھا، اور ہماری کوشش ہوتی کہ ”صاحبزادی صاحبہ“ کہنے کی نوبت ہی نہ آئے۔

اباجان ایک ہمہ گیر شخصیت تھے۔ انھوں نے اتنا کام کیا، اس قدر سمجھیدہ کام کیا جو دوسرے لوگوں کے نزدیک اور بوجھل ہوتا، مگر وہ اپنی زندگی میں نہایت باغ و بہار شخصیت کے مالک تھے۔ میرے آئینڈیل میرے ابا تھے۔

بار بار جیل جانے کی وجہ سے ابا جان کی صحت بہت زیادہ متاثر ہو گئی، لہذا اماں جان نے اپنے درس کافی کم کر دیے۔ وہ ماڈل ٹاؤن لیڈیز کلب میں پچھلے ۲۵ سال سے درس دے رہی تھیں۔ وہاں انھوں نے شاگردوں کی ایک کھیپ تیار کی تھی۔ آخوندگار درس کا معاملہ اپنی شاگردوں کے حوالے کر دیا اور سارا وقت ابا جان کی خدمت میں گزارنے لگیں۔ ایک بار کسی نے ان سے پوچھا تھا کہ آپ نے کتنے مضمایں میں ایم اے کیا ہے؟ تو کہنے لگیں: ”بیٹی ایم اے بی اے تو آپ لوگ ہیں۔ میں نے تو دہلی کے کوئین میری اسکول سے مل تک پڑھا ہے۔۔۔ انھوں پوچھا

کہ پھر آپ کے پاس اتنا علم کیسے ہے؟ اس سوال کا امام جان نے ایسا تاریخی جواب دیا جو میں کبھی بھلاۓ نہیں بھول سکتی۔ کہا: ”میں نے زندگی ایک ایسے عالم دین کے ساتھ گزاری ہے جن کی ایک گھنٹے کی بات چیت سن کر آدمی کو وہ علم حاصل ہو جاتا ہے جو لوگوں کو رات بھر کتا میں پڑھ کر بھی نہیں ملتا!“

اباجان کی بیماری بڑھتی ہی گئی اور پھر امریکہ سے ڈاکٹر احمد فاروق آئے اور ابا جان کو امام جان سمیت امریکہ لے گئے تاکہ وہاں سیکوئی سے ان کا علاج کروایا جائے۔ وہیں شدید بیمار رہ کر ابا جان کا ۲۲ ستمبر ۱۹۷۹ء کو بفیلو کے ہسپتال میں انتقال ہو گیا۔ یہ دہشت ناک خبر لے کر جب احمد فاروق ہسپتال سے آئے تو وہ غم کے مارے مذہل تھے۔ امام جان نے ساری رات کے جاگے ہوئے بھوکے پیا سے غم زدہ بیٹھے کو چائے پلائی، بسکٹ کھلانے اور دلسا دیا: ”شکر کرو تم نے اپنے باپ کو دیکھا، ان کے سامنے میں اتنا وقت گزارا، ورنہ وہ تو ۱۹۵۳ء ہی میں پھانسی چڑھنے کو تیار ہو گئے تھے۔ اگر اس وقت انھیں پھانسی دے دی گئی ہوتی تو تمھیں یہ یاد بھی نہ ہوتا کہ تمہارے باپ کی شکل کیسی تھی!“ اللہ اکبر، ایسا حوصلہ اور ایسا توکل۔

اماں جان نے پھر سب کو صبر کی تلقین کرتے ہوئے کہا: ”اَنَّا لِهُ وَانَا لِهِ راجعون پڑھو اور باتمیں نہ کرو“۔ اس پر سب اکٹھے ہونے والے مردو خاتمین ان کے صبر و حوصلے پر حیران رہ گئے۔ اسی حیرانی کا اظہار میرے ماموں ڈاکٹر جلال شمشی نے بھی کیا۔ وہ نورنؤ سے گاڑی چلا کر جب امام جان کے پاس آئے تو شدت غم سے مذہل تھے۔ وہ امام جان کو دیکھ کر حیران رہ گئے۔ کہنے لگے: ”آپا جان، میں نورنؤ سے بفیلو تک روتا ہوا آیا ہوں۔ سوچتا تھا کہ آپ کا سامنا کیسے کروں گا؟ آپ سے کیا کہوں گا؟ لیکن آپ کو دیکھ کر تو میرے آنسو خشک ہو گئے۔ ایسی ہی حیرانی مجھے اس وقت ہوتی تھی جب بھائی صاحب جیل جاتے تھے اور آپ چھوٹے چھوٹے بچوں کو لیے اطمینان سے بیٹھی رہتی تھیں۔ مجھے بتائیے کہ آپ کے پاس کون سی روحانی طاقت ہے؟ آپ یہ سب کیسے کر لیتی ہیں؟“

اماں جان نے کہا: ”اللہ تعالیٰ کی ذات پر ایمان توکل اور صبر وہ صفات ہیں جن کی مدد سے آدمی مشکل ترین حالات سے بخیر و خوبی گزرن سکتا ہے۔“

ڈاکٹر احمد فاروق نے جہاز چارٹر کر کے میت کو نیویارک پہنچایا۔ اسی اشنا میں پورے امریکہ میں مختلف ٹیلی ویژن چینلو سے اباجان کے انتقال کی خبر شرکی جا پچکی تھی۔ اس لیے نیویارک ایئرپورٹ پر بڑی تعداد میں مسلمان جنازے میں شرکت کے لیے پہنچ چکے تھے۔ احمد فاروق نے اماں جان کو پس بخرا کوئی نجی میں لے جا کر بھاولیا۔ ابھی وہاں بیٹھی ہی تھیں کہ بہت ساری پاکستانی، ہندستانی، ترک اور عرب ممالک کے علاوہ دوسرے مسلم ممالک کی خواتین وہاں آگئیں۔ ان کے مرد باہر جنازہ پڑھنے کے لیے کھڑے تھے۔ کچھ پاکستانی خواتین نے جو اماں جان کے پاس ہی بیٹھی ہوئی تھیں آپس میں باقی کرنا شروع کر دیں کہ بفیلو سے body [یعنی میت] آنی ہے پتا نہیں باڑی پہنچ یا نہیں؟ اماں جان نے کہا کہ باڑی پہنچ گئی ہے! ان عورتوں نے چونک کر اماں جان کی طرف دیکھا اور پوچھا کہ آپ کو کیسے پتا چلا کہ باڑی پہنچ گئی ہے۔ انھوں نے بڑے اطمینان سے جواب دیا کہ میں باڑی کے ساتھ آئی ہوں۔ عورتوں نے پوچھا کہ آپ کا ان سے کوئی تعلق ہے؟ جواب ملا ”وہ میرے شوہر تھے“۔ وہ عورتیں چیخ پڑیں: ”بیں بیگم صاحبہ آپ اتنے اطمینان سے اتنے سکون سے اتنا بڑا صدمہ دل میں لیے بیٹھی ہوئی ہیں۔ ہم اور ہمارے مرد سارا راستہ روئے ہیں۔ آپ کو دیکھ کر تو اللہ یاد آ گیا! اور پھر آہستہ آہستہ ان ساری ترک، اندونیشی، عرب اور افریقی خواتین کو بھی پتا چل گیا کہ یہ خاتون مولانا مودودی کی بیگم ہیں۔ ان سب نے اماں جان سے تعریف کی اور سب نے کہا کہ ”صبر تو اسی کو کہتے ہیں“۔ یہ جنازہ جگہ کی تنگی کی وجہ سے چھ مرتبہ ہوا۔

جب میت لے کر لاہور پہنچیں تو سب بچوں کو تسلی دی اور صبر کی تلقین کی۔ وہ بڑے حوصلے کے ساتھ اس صدمے کو جھیل گئیں، لیکن پھر افرادگی کا شکار ہو گئیں۔ میں ان دونوں جدہ سے گرمیوں کی چھیشوں میں لاہور آئی ہوئی تھی۔ میں وہاں لڑکیوں کے سعودی کالج کالیئری الہنات میں انگریزی ادب پڑھاتی تھی۔ ان کی کیفیت کو دیکھتے ہوئے میں انھیں اصرار کر کے اپنے ساتھ جدہ لے گئی۔ پہلے تو وہ میرے ساتھ جانے پر راضی نہ ہوئیں اور کہا: ”بیٹی کے گھر بھلا کیے جاسکتی ہوں“۔ میں نے بہت سمجھایا: ”آپ نے بیٹوں کی طرح پالا پوسا بیٹوں کی طرح پڑھایا، اب میں بیٹوں کی طرح کماتی ہوں، اس لیے آپ مجھے بیٹی نہیں بیٹا سمجھیے! آپ کی افرادگی کا علاج

دواں یوں میں نہیں کے اور مدینے کی ہواں میں ہے۔ یہ سن کروہ چلنے پر راضی ہو گئیں۔ وہاں پہنچ کر میں نے ان کا اقامہ بنوالیا تاکہ آنے جانے میں کوئی دشواری نہ رہے۔ پہلا ہی عمرہ کر کے آئیں تو تمام دو ایسا اٹھا کر الماری میں رکھ دیں کہ اب ان کی ضرورت نہیں۔

رمضان میں کئی عمرے کیے اور آخری عشرے میں ہم ان کو لے کر مدینہ چلے گئے۔ پاکستان ہاؤس میں قیام تھا اور وہ ان دنوں مسجد نبوی کے باب النسا کے بال مقابل تھا۔ اماں جان کا اصرار ہوتا تھا کہ سب سے اگلی صفائی میں جگہ لئی ہے۔ اس لیے بھاگ بھاگ مسجد میں پہنچ کر تراویح کے لیے اگلی صفائی میں جگہ لیتے تھے۔ پھر ایسا ہوا، اخیوں میں رات تھی اور یہ ختم قرآن کی رات تھی۔ پورے مدینے میں اور خصوصاً مسجد نبوی میں تل دھرنے کو جگہ نہیں تھی، اسی لیے ہم بھی بہت پہلے سے عشاء کی نماز کے لیے مسجد میں پہلی صفائی میں جائیٹھے تھے۔ یکا یک اقامت سے ذرا پہلے مسجد کی دو منظم سعودی عورتیں اور ایک شرطہ آم موجود ہوئے اور بڑے کرخت لجھ میں زور زور سے حکم صادر کرنا شروع کیا: ارجعوا وراء ارجعوا وراء (پیچھے ہو، پیچھے ہو)۔ ہم جب پیچھے دیکھتے تھے تو پوری جگہ اس طرح بھری ہوئی تھی کہ تھال پھیکتو تو سروں کے اوپر ہی اوپر سے جائے! آخر میں نے بھی اسی کرخت لجھ میں اور اسی طرح ڈانٹ کر پوچھا: یہ نرجع وراء؟ (ہم پیچھے کیوں نہیں؟) تو انہوں نے مجھے سعودی سمجھتے ہوئے جواب دیا: فیوف خاص جائو امن بحرین، (بحرین سے خاص مہمان آئے ہیں)۔ میں نے بھی اسی کرخت لجھ میں اتنے ہی زور سے ڈانٹ کر کہا: احنا کلنا فیوف خاص وهذه مسجد الرسول صلی اللہ علیہ وسلم واحنا فیوف الرسول صلی اللہ علیہ وسلم! ہذہ مسجد و موقسہ ابوهم (ہم سب خاص مہمان ہیں اور یہ رسول اللہ صلی اللہ علیہ وسلم کی مسجد ہے۔ ہم رسول اللہ صلی اللہ علیہ وسلم کے مہمان ہیں۔ یہ مسجد نبوی ہے ان کا محل نہیں ہے!)

میرے یہ کہتے ہی ساری سعودی خواتین جو نماز پڑھنے کے لیے بیٹھی تھیں یک زبان ہو کر بول اٹھیں: صحیح صحیح کلام مصنبوطاً واللہ کلام مصنبوطاً! اتنی دیر میں اقامت کی آواز بلند ہو گئی اور ہم اللہ اکبر کہتے ہوئے اٹھ کر کھڑے ہو گئے۔ شرطہ اور شرطیاں وہاں سے چلے گئے۔ لیکن جب ہم نے فرضوں کا سلام پھیرا اور سعودی خواتین نے میرا پاکستانی

لباس دیکھا تو حیران ہو کر پوچھا: وَاللَّهِ أَنْتَ پَاكِسْتَانِيٌّ؟ من این تعلمت عربی؟ تو میں نے امام جان کی طرف اشارہ کیا اور کہا کہ من امیٰ وابی۔ ان خواتین نے یہ سن کر امام جان کے ہاتھ چوم لیے۔ عید کی نماز پڑھ کر ہم جدہ کے لیے روانہ ہو گئے۔ واپس آ کر میں نے امام جان سے پوچھا کہ آپ اپنی مدینے کی عبادت سے خوش تو ہیں نا؟ تو بس ٹھنڈا سانس بھر کر اتنا ہی کہا رع

روئے گل سیر نہ دیدیم و بہار آخر ہد!

ان کی خواہش تھی کہ میں بھی اسی طرح ایک دو ہفتہ رہ کر عبادت کی جائے۔ چنانچہ میں نے ڈاکٹر حافظ عبدالحق صاحب کی بیگم فر汉ہ بہن سے بات کی۔ کے میں ان کی رشتے داریاں اور تعلقات ہیں۔ انھوں نے انتظام کر دیا اور خود ان کے ساتھ دو ہفتہ رہیں۔ امام جان کی عادت تھی کہ وہ کئی بار بات کا جواب شعر میں دیتی تھیں۔ جب ملکے سے واپس آئیں تو میں نے پوچھا کہ آپ کی وہاں عبادت کیسی رہی؟ جواب ملا:

نمی دامن چہ منزل بود شب جائے کہ من بودم

بہر سو رقص بمل بود شب جائے کہ من بودم

خدا خود میر محفل بود شب جائے کہ من بودم

محمد شمع محفل بود شب جائے کہ من بودم

ابھی میں سوچ ہی رہی تھی کہ اس جواب پر یقیناً امیر خسرو کی روح بھی وجود میں آگئی

ہو گی کہ امام جان کی طرف سے ایک شعر حضرت داغ دہلوی کا عنایت ہوا۔

رخ روشن کے آگے شمع رکھ کر وہ یہ کہتے ہیں

اُدھر جاتا ہے دیکھیں یا اُدھر پروانہ آتا ہے

پھر مسکرا کر کہنے لگیں: ”حضرت داغ کے اس شعر کا اصل مطلب تو حرم شریف میں جا کر کھلا، جب خاتون کعبہ کی طرف دیکھتی تھی تو لوگ پروانہ وار طواف کر رہے ہوتے تھے اور انھیں دنیا و ما فیہا کا کوئی ہوش نہیں ہوتا تھا۔ جب صفا و مردہ کی طرف دیکھتی تھی تو سُجی کرنے والے دیوانہ وار سُجی کر رہے ہوتے تھے اور پھر جب حرم شریف سے واپس اپنے فلیٹ کی طرف آ رہی ہوتی تھی تو

وکانوں میں خریداروں کا رش ہوتا تھا۔ وہاں بھی پروانے دیوانہ وارسونا، کپڑا، مرانسٹر، گھریاں خریدنے کے لیے چکر لگا رہے ہوتے تھے۔ طالبان آختر تو اپنی طلب میں دیوانے ہو کر پروانہ وار طواف و سعی کر رہے ہوتے تھے اور طالبان دنیا کو ان کی طلب پاگل کیے دیتی تھی!

جب پاکستان میں ان کے چھوٹے بچوں اسما، خالد اور عائشہ نے بہت اصرار کیا تو وہ واپس لا ہو ر آگئیں، لیکن ان دنوں کو بھی نہ بھولیں جو انہوں نے کئے اور مدینے میں گزارے تھے۔ آخڑی عمر میں ہر وقت اباجان کو یاد کرتی تھیں۔ ایک مرتبہ بخت گری تھی اور جس تھا کہ اچانک بچلی چلی گئی اور دیر تک نہ آئی۔ اماں جان چونکہ دمے کی مریضہ تھیں، اس لیے گرمی اور جس سے ان کا براحال ہو گیا۔ بچلی تھی کہ کسی طرح آتی نہ تھی، اسی حالت میں ذرا سی آنکھ لگ گئی۔ جب بیدار ہوئیں تو کہا: ”ابھی تمہارے اباجان کی آواز آئی ہے کہ تم وہاں گرمی میں کیوں بیٹھی ہو۔ اوپر آ جاؤ نا۔ دیکھو یہاں کیسی اچھی ہوا چل رہی ہے!“ پھر بڑی حضرت سے کہنے لگیں: ”بھلا میں خود کیسے جاسکتی ہوں؟ یہ تو اللہ تعالیٰ کی طرف سے بلا و آنا ہے۔“

جب طبیعت زیادہ خراب ہوئی تو چھوٹی بہن اسما نہیں اپنے گھر لے گئی، جو اباجان کے گھر کے بالکل ساتھ ہے۔ جب ایک مرتبہ میں گئی تو ملازمہ نے بتایا کہ آج بیگم صاحبہ نہ بات کرتی ہیں اور نہ کچھ کھا رہی ہیں۔ میں نے ان کے پاس جا کر بس اتنا کہا:

♦
دلی جو ایک شہر تھا عالم میں انتخاب

اماں جان نے فوراً کہا:

رہتے تھے منتخب ہی جہاں روزگار کے
اس کو فلک نے لوٹ کے ویران کر دیا
ہم رہنے والے ہیں اسی اجزے دیار کے

میں نے کہا: اماں جان کون کہتا ہے کہ آپ بیمار ہیں۔ آپ تو بالکل تدرست ہیں۔ لیجیے کھانا کھا لیجیے۔ وہ پھر دلی کی باتیں کرتی گئیں اور بڑی خوشی سے کھانا کھالیا۔ اسی طرح ایک مرتبہ بہت بیمار تھیں اور کسی کو پیچاں بھی نہیں رہی تھیں۔ بس یہی کہہ رہی تھی کہ کوچہ پنڈت جانا ہے۔ جب میں گئی تو اسما نے پوچھا کہ کوچہ پنڈت کیا ہے؟ میں نے کہا یہ دلی کا مشہور محلہ ہے اور کوچہ پنڈت

میں ان کا سر اس تھا، یعنی ابا جان کا گھر تھا۔ اس کے بعد میں نے دہلی کے کئی محلوں کے نام لیے۔ بہت خوش ہوئیں لیکن کھانا کھانے کے لیے بالکل تیار نہیں تھیں۔ میں نے پھر بس اتنا کہا ہے
 سو داگری نہیں، یہ عبادت خدا کی ہے
 اماں جان تھوڑی دیر تک کچھ سوچتی اور ذہن پر زور دلتی رہیں اور پھر کہا:
 او بے خبر، جزا کی تمنا بھی چھوڑ دے
 واعظ کمال ترک میں ملتی ہے یاں مراد
 دنیا بھی چھوڑ دی ہے تو عقلي بھی چھوڑ دے
 اور پھر میرے ہاتھ سے سوپ پی لیا۔

آخری دنوں میں وہ کسی کو نہیں پہچانتی تھیں۔ ایک دن غرب کے وقت کہنے لگیں:
 ”روزہ کھولو! جلدی کرو مسجد بنوئی“ میں تراویح پڑھنی ہے، آج ختم قرآن ہے، جلدی کرو۔ اگلی
 صاف میں جگہ لینی ہے!“ پھر کہنے لگیں: ”اتنی مشکل سے پہلی صاف میں جگہ ملی ہے اب کہتے ہیں
 پیچھے ہو خاص مہمان آئے ہیں۔ یہ رسول اللہ کی مسجد ہے کسی کا محل نہیں،“ آس پاس سب لوگ
 جیران تھے کہ اماں جان کیا کہہ رہی ہیں لیکن میں سمجھ گئی کہ ان کی روح زمان و مکان کی قید سے
 آزاد ہو کر اس وقت مسجد بنوئی میں موجود ہے اور وہ اس رات کو رمضان المبارک کی ۴۹ ویں رات
 سمجھ رہی ہیں۔ یہ آخری بات تھی جو انہوں نے کہی۔ اس کے بعد بالکل خاموش ہو گئیں۔

مجھے اکثر ابا جان کی کہی ہوئی ایک بات یاد آتی ہے، جو انہوں نے میرے ماموں خواجہ
 محمد شفیع مرحوم سے کہی تھی۔ اس وقت اماں جان بہت بیمار تھیں اور ما موم ان کی خیریت دریافت
 کرنے آئے تھے۔ ابا جان نے کہا: ”جب لوگ نعرے لگاتے ہیں مولا نا مودودی زندہ باد!
 جماعت اسلامی زندہ باد! تو میں اپنے دل میں کہتا ہوں ” محمودہ بنیگم زندہ باد“۔ جب کوئی فوج
 فتح مند ہوتی ہے اور اس کے سپہ سالار کو پھولوں کے ہار پہنائے جاتے ہیں تو اس وقت اس گمان
 سپاہی کو کوئی یاد نہیں کرتا جس نے اپنی جان کی بازی لگا کر فتح کو ممکن بنایا ہوتا ہے۔ زندہ باد کے
 فلک شگاف نعروں میں کسی کی بے نفسی، خودداری، وفاداری، ولداری اور اپنی ذات کی نفسی کس کو یاد
 رہتی ہے۔“

ان کی یہ ادا مجھے کبھی نہیں بھوتی کہ انہوں نے اپنے عظیم شوہر کے عظیم نام کو کبھی ”جنس بازار“ نہیں بنایا۔ اب اجان کے انتقال کے بعد جزل ضیاء الحق صاحب نے امام جان کو سینیٹ کی ڈپنی چیزیں پرمنے کی پیش کش کی۔ اس مقصد کے لیے پہلے عطیہ عنایت اللہ صاحبہ کو اور بعد میں آپ شارفاطہ کو بھیجا۔ امام جان نے عطیہ عنایت اللہ صاحبہ کو تو پیار سے ثال دیا، لیکن جب آپا شارفاطہ آئیں تو انھیں اپنا وہی پسندیدہ شعر سنایا جو میں اپنے لکھ چکی ہوں: ”سو دا گری نہیں یہ عبادت خدا کی ہے۔ یہ قرآن و حدیث کا علم دنیا کمانے اور دنیاوی عہدے حاصل کرنے کے لیے نہیں ہے۔ یہ تو آخرت کمانے کا ذریعہ ہے۔“ پھر کہا: ”میں اپنے خاوند کے نام اور کام کو کیش کرانے کے لیے وہاں نہیں جا سکتی۔ لوگ اپنے اور اپنی اولاد کی دنیا بنا نے کے لیے جیتے ہیں لیکن مولانا نہ اپنے لیے اور نہ اپنی اولاد کے لیے جیتے۔ وہ تو بس اللہ تعالیٰ کے دین کی سر بلندی اور خدمت کے لیے جیتے تھے! ایسے نیک نفس شوہر کے نام کو میں ”جنس بازار“ نہیں بناسکتی۔ امام جان کے انکار کے بعد ضیاء الحق صاحب نے یہی عہدہ محترمہ نور جہاں پانیزی کو پیش کیا تھا جو انہوں نے منظور کر لیا۔

روایت ہے کہ مولانا نارومُم کے مرض الموت میں ایک عالم دین ان کی عبادت کو آئے اور کہنے لگے کہ فکر نہ کیجیے ان شاء اللہ شفا ہوگی! مولانا نارومُم نے جواب دیا: ”اب شفا آپ کو مبارک ہو بال برادر فرق رہ گیا ہے۔ پھر نور نور میں شامل ہو جائے گا اور مٹی مٹی میں چلی جائے گی۔“ اب اجان نے ۲۲ ستمبر ۱۹۷۶ء کو رحلت فرمائی اور امام جان ۲۴ اپریل ۲۰۰۳ء کو بروز جمعہ رات ۸ نجح کر ۲۰ منٹ پر اس جہاں فانی سے رخصت ہوئیں اور اگلے دن بروز ہفتہ سوا گیارہ بجے مٹی میں جامیں۔ انا للہ و انا الیہ راجعون۔ میں ان کے پسندیدہ شعر پر یہ سرگزشت ختم کرتی ہوں۔

سوئیں گے حشرت کہ سکدوش ہو چکے
بار امانت غم ہستی اتار کے